

مکروہ وقت میں طواف کرنا اور طواف کے نفل پڑھنا کیسا؟



دارالافتاء اہلسنت
Darul Ifta Ahle Sunnat

تاریخ: 25-11-2024

ریفرنس نمبر: HAB-0462

کیا فرماتے ہیں علمائے دین و مفتیان شرع متین اس بارے میں کہ کئی لوگوں کو دیکھا گیا ہے کہ وہ جب طوافِ عمرہ یا نفلِ طواف کے لیے مطاف شریف میں جاتے ہیں، تو اس وقت زوال کا مکروہ وقت چل رہا ہوتا ہے، تو وہ اسی وقت لاعلمی میں طواف بھی کر لیتے ہیں اور بعد کے دو نفل بھی پڑھ لیتے ہیں، اس طرح مکروہ اوقات میں طواف کر لینا اور بعد کے نوافل پڑھنا کیسا؟ اگر کسی نے پڑھ لیے تو کیا حکم ہے؟ یہ بھی بتادیں کہ اگر کسی نے فجر و عصر کے وقت میں طواف کیا، تو کیا ان اوقات میں یہ نماز پڑھ سکتا ہے؟

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

تین مکروہ اوقات (یعنی سورج طلوع ہونے سے لے کر تقریباً 20 منٹ بعد تک، سورج غروب ہونے کے وقت سے تقریباً 20 منٹ پہلے اور ضحوة کبریٰ یعنی نصف النہار شرعی سے لے کر سورج ڈھلنے تک، جسے عوام زوال کا وقت کہتی ہے) میں طواف کرنا، تو بالکل جائز ہے، اس میں کوئی حرج نہیں، جبکہ ان اوقات میں اس کے بعد والی دو رکعت نماز ادا کرنا، جائز نہیں ہے، بلکہ ان اوقات میں یہ نماز ادا ہی نہیں ہوگی، یہاں تک کہ اگر کسی نے ان اوقات میں یہ نماز پڑھی، تو وہ گنہگار ہوگا اور ساتھ ہی واجب ذمہ پر باقی رہے گا، لہذا اس پر لازم ہوگا کہ وہ کسی مباح وقت میں اس نماز کو دوبارہ ادا کرے، جبکہ نماز فجر کے پورے وقت میں اور نماز عصر کے فرض پڑھ لینے کے بعد (اگرچہ ابھی مکروہ وقت شروع نہ ہوا ہو) یہ نماز ادا کرنا

مکروہ تحریمی، ناجائز و گناہ ہے، لہذا اگر کسی نے شروع کر دی، تو اس پر لازم ہوگا کہ نماز کو توڑ کر دوبارہ مباح وقت میں ادا کرے۔

تین مکروہ اوقات میں ممانعتِ نماز کے متعلق سنن ترمذی شریف میں ہے: ”عن عقبۃ بن عامر الجہنی قال: ثلاث ساعات كان رسول الله صلى الله عليه وسلم ينهانا أن نصلی فیہن: حين تطلع الشمس بازغة حتى ترتفع، وحين يقوم قائم الظهيرة حتى تميل، وحين تضعف الشمس للغروب حتى تغرب“ ترجمہ: حضرت عقبہ بن عامر جبہنی رضی اللہ عنہ سے روایت ہے، فرماتے ہیں کہ تین اوقات ایسے ہیں جن میں نماز پڑھنے سے رسول اللہ صلی اللہ علیہ وسلم نے ہمیں منع فرمایا: جب سورج طلوع ہو کر روشن ہو، یہاں تک کہ بلند ہو جائے اور جب نصف النہار کا وقت ہو یہاں تک کہ سورج ڈھل جائے اور جب سورج غروب کے قریب ہو یہاں تک کہ مکمل غروب ہو جائے۔

(سنن الترمذی، ج 02، ص 340، دار الغرب الاسلامی، بیروت)

فجر کے وقت میں اور عصر کے بعد نمازِ نفل کی ممانعت کے متعلق صحیح بخاری شریف میں ہے: ”عن ابن عباس، قال: شهد عندی رجال مرضیون وأرضاهم عندی عن نبی رسول اللہ صلی اللہ تعالیٰ علیہ وسلم عن الصلوة بعد الصبح حتى تشرق الشمس وبعد العصر حتى تغرب“ ترجمہ: حضرت ابن عباس رضی اللہ عنہ سے روایت ہے، کہتے ہیں کہ میرے پاس پسندیدہ لوگوں نے شہادت دی جن میں سب سے زیادہ پسندیدہ ہستی حضرت عمر ہیں کہ رسول اللہ صلی اللہ تعالیٰ علیہ وسلم نے طلوعِ صبح کے بعد طلوعِ آفتاب تک اور عصر کے بعد غروبِ آفتاب تک (نفل) نماز سے منع فرمایا ہے۔

(صحیح البخاری، ج 01، ص 120، دار طوق النجاة)

ان اوقات میں نمازِ طواف منع جبکہ طواف جائز ہے، چنانچہ بحر الرائق میں ہے: ”وأطلق الطواف فأفاد أنه لا يكره في الأوقات التي تكره الصلاة فيها؛ لأن الطواف ليس بصلوة حقيقة“ ترجمہ: اور مصنف علیہ الرحمۃ نے طواف کو مطلق ذکر کیا جس میں یہ افادہ کیا ہے کہ جن اوقات میں نماز مکروہ ہے، ان میں طواف مکروہ نہیں ہے، کیونکہ طواف حقیقی اعتبار سے نماز نہیں۔

(البحر الرائق شرح كنز الدقائق، ج 2، ص 354، دار الكتاب الاسلامی)

در مختار ورد المختار میں ہے: ”(ثم صلى شفعا) أى ركعتين (فى وقت مباح) قيد للصلاة فقط فتركه فى وقت الكراهة بخلاف الطواف، والسنة الموالاة بينهما وبين الطواف، فيكره تأخيرها عنه إلا فى وقت مكروه ولو طاف بعد العصر يصلى المغرب، ثم ركعتى الطواف، ثم سنة المغرب -- مرفى أوقات الصلاة من أن الواجب، ولو لغيره كرركعتى الطواف والنذر لا تنعقد فى ثلاثة من الأوقات المنهية أعنى الطلوع والاستواء والغروب، بخلاف ما بعد الفجر، وصلاة العصر فإنها تنعقد مع الكراهة فيهما“ ترجمہ: پھر بعد طواف مباح وقت میں دو رکعت نماز پڑھے، مباح وقت کی قید صرف نماز کے متعلق ہے کہ نماز تو وقتِ کراہت میں مکروہ ہے نہ کہ طواف اور ان دو رکعتوں اور طواف کے درمیان موالات یعنی بعد طواف اس نماز کو فوراً ادا کرنا سنت ہے، لہذا طواف کے بعد اس نماز میں تاخیر کرنا مکروہ ہے، مگر یہ کہ مکروہ وقت ہو تو تاخیر مکروہ نہیں اور اگر کسی نے عصر کے بعد طواف کیا، تو وہ پہلے نماز مغرب پڑھ لے، پھر طواف کی یہ دو رکعتیں پڑھے، پھر مغرب کی سنتیں پڑھے -- باب اوقات الصلوٰۃ میں یہ بات گزر چکی ہے کہ واجب لغيره جیسے طواف کی دو رکعتیں اور منت کی نماز بھی ان تین ممنوع اوقات یعنی طلوع و غروب و استواء کے وقت منعقد نہیں ہوتی برخلاف طلوع فجر اور نماز عصر کے بعد کہ ان اوقات میں یہ نماز کراہت کے ساتھ منعقد ہو جاتی ہے۔

(ردالمحتار علی الدر المختار، ملتقطاً، ج 02، ص 499، دار الفکر)

مبسوط امام سرخسی میں ہے: ”وإذا طاف قبل طلوع الشمس لم يصل حتى تطلع الشمس، وقد بينا فى كتاب الصلاة أن ركعتى الطواف واجب بسبب من جهته كالمنذور، وذلك لا يؤدى عندنا بعد طلوع الفجر قبل طلوع الشمس، ولا بعد العصر قبل غروب الشمس. وقد روى أن عمر رضى الله عنه طاف قبل طلوع الشمس ثم خرج من مكة حتى إذا كان بذي طوى، وارتفعت الشمس صلى ركعتين ثم قال: ركعتان مكان ركعتين“ ترجمہ: اور جب کوئی سورج طلوع ہونے سے پہلے طواف کرے، تو سورج خوب طلوع ہونے تک نماز نہ پڑھے اور ہم نے کتاب الصلوٰۃ میں یہ بیان کر دیا ہے کہ طواف کی دو رکعتیں خود بندے کی جہت سے واجب ہیں، جیسے نذر کی نماز اور ایسی نماز طلوع صبح صادق کے بعد سورج طلوع ہونے سے پہلے نہیں ادا کی جاسکتی اور نہ ہی عصر کے بعد غروب شمس سے پہلے پڑھی جاسکتی

ہے اور بلاشبہ حضرت عمر فاروق رضی اللہ عنہ سے مروی ہے کہ انہوں نے سورج طلوع ہونے سے پہلے طواف کیا، پھر مکہ سے چلے یہاں تک کہ جب مقام ذی طویٰ میں پہنچے تو وہاں سورج بلند ہونے کے بعد دو رکعتیں پڑھیں، پھر فرمایا کہ یہ دو رکعتیں اُن دور کعتوں کی جگہ ہیں۔

(المبسوط للامام السرخسی، ج 04، ص 47، دارالمعرفة، بیروت)

واجبات حج کی نہایت آسان، منفرد اور مستند کتاب بنام ”27 واجبات حج“ میں طواف کی دو رکعتوں کے مفتی علی اصغر صاحب زید مجدہ لکھتے ہیں: ”تین اوقات مکروہہ یعنی طلوع آفتاب سے تقریباً 20 منٹ بعد تک، استواء شمس سے سورج ڈھلنے تک جسے عرف عام میں زوال کا وقت کہتے ہیں اور غروب آفتاب سے پہلے کے تقریباً 20 منٹ میں یہ نماز پڑھنے سے ادائیگی نہیں ہوتی یعنی یہ نماز مکروہ وقت میں پڑھنے کے سبب ذمے سے ساقط نہیں ہوگی، بلکہ اسے مباح وقت میں پڑھنا بدستور واجب رہتا ہے۔۔ اوپر ان اوقات کا بیان ہوا کہ جن میں کوئی نماز نہیں ہو سکتی ماسوائے آج کی عصر کے۔ طواف کی نماز چونکہ واجب لغیرہ ہے، اس لیے چند امور میں یہ نفل جیسے احکام رکھتی ہے، لہذا وقت فجر سے طلوع آفتاب تک اور نماز عصر کے بعد سے لے کر غروب آفتاب سے تقریباً 20 منٹ پہلے تک ان دو رکعتوں کا پڑھنا مکروہ تحریمی ہے، یعنی اگر پڑھنا شروع کر دی، تو یہ نماز توڑ کر کسی مباح وقت میں پڑھنا واجب ہے۔“

(27 واجبات حج اور تفصیلی احکام، ص 170، 169، مکتبۃ المدینہ، کراچی)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم



کتبہ

مفتی محمد قاسم عطاری

22 جمادی الاولیٰ 1446ھ / 25 نومبر 2024ء